



नेपाल राजपत्र

श्री ५ को सरकारद्वारा प्रकाशित

खण्ड ४५) काठमाडौं, पुस २० गते २०५२ साल (अतिरिक्ताङ्क ३८ (क))

भाग ३

श्री ५ को सरकार

रक्षा मन्त्रालयको सूचना

शाही नेपाली सेना (निवृत्तभरण, उपदान र अन्य सुविधा) (दशौं संशोधन)

नियमावली, २०५२

शाही नेपाली सेना (निवृत्तभरण, उपदान र अन्य सुविधा) नियमावली, २०३३ लाई संशोधन गर्न बान्छनीय भएकोले,

सैनिक ऐन, २०१६ को दफा १६५ ले दिएको अधिकार प्रयोग गरी श्री ५ को सरकारले देहायका नियमहरू बनाएको छ ।

१. संक्षिप्त नाम र प्रारम्भ: (१) यो नियमहरूको नाम “शाही नेपाली सेना (निवृत्तभरण, उपदान र अन्य सुविधा) (दशौं संशोधन) नियमावली, २०५२” रहेको छ ।

(२) यो नियमावलीको नियम १, २, ३ र ५ २०५२ साल साउन १ गतेदेखि प्रारम्भ भएको मानिनेछ र नियम ४ तुरुन्त प्रारम्भ हुनेछ ।

२. शाही नेपाली सेना (निवृत्तभरण, उपदान र अन्य सुविधा) नियमावली, २०३३ को नियम ५क. मा संशोधन: शाही नेपाली सेना (निवृत्तभरण, उपदान र अन्य सुविधा) नियमावली, २०३३ (यसपछि “मूल नियमावली” भनिएको) को नियम ५क. को सट्टा देहायको नियम ५क. राखिएको छ:-

आधिकारिकता मुद्रण विभागबाट प्रमाणित गरिएको छ, मात्र लागु हुनेछ।

“५क. निवृत्तभरणमा वृद्धि: (१) बहालवाला सैनिक जवानको तलब वृद्धि हुँदा तलब स्केलको शुरु अङ्कमा जति वृद्धि भएको छ त्यसको दुई तिहाई रकम समान पदको निवृत्त सैनिक जवानको निवृत्तभरण रकममा पनि थप गरिनेछ।

(२) पारिवारिक निवृत्तभरण पाइरहेको मृतक सैनिक जवानको हकवालालाई पनि उप-नियम (१) बमोजिम निवृत्तभरणमा वृद्धि हुनेछ।

(३) निवृत्तभरण पाइरहेको सैनिक जवानको न्यूनतम निवृत्त-भरण अङ्क बहालवाला समान दर्जाको सैनिक जवानको शुरु तलबको आधा रकमभन्दा कम हुने छैन।

(४) उप-नियम (१) बमोजिम निवृत्तभरणमा वृद्धि गर्दा कसैको निवृत्तभरण रकमको अङ्क साबिकमा निजको भन्दा कम निवृत्तभरण रकम पाउने व्यक्तिको अङ्कभन्दा कम हुन जाने भएमा निजले पाउने निवृत्तभरण रकमको अङ्क त्यस्तो व्यक्तिले पाएको निवृत्तभरण रकमको अङ्कभन्दा कम हुने छैन।

३. मूल नियमावलीको नियम ६ मा संशोधन: मूल नियमावलीको नियम ६ को उप-नियम (२) झिकिएको छ।

४. मूल नियमावलीको नियम १२ मा संशोधन: मूल नियमावलीको नियम १२ को सट्टा देहायको नियम १२ राखिएको छ:-

१२. उपचार खर्च: (१) कुनै सैनिक जवान बिरामी भएमा औषधि उपचार गर्नको लागि देहायबमोजिम भएको खर्चको रकम श्री ५ को सरकारले उपचार खर्च बापत दिनेछ:-

(क) अस्पताल भर्ना भई वा नभै उपचार गराउँदा लागेको अस्पतालको बिलबमोजिमको खर्च र अस्पतालको चिकित्सकको रोगको निदान सहितको प्रेसक्रिप्शन बमोजिम खरीद गरेको औषधि खर्च,

(ख) अस्पताल नभएको ठाउँमा वा अस्पताल भर्ना भई अस्पतालबाट निस्किएपछि रोगको उपचारको निमित्त वा अस्पताल भए पनि अस्पतालमा भर्ना हुन नसकेको अवस्थामा वा रोगको सम्बन्धमा कुनै दर्तावाला स्वीकृत योग्यता प्राप्त डाक्टर, कविराज वा हेल्थ असिस्टेन्टले जाँच गर्दा लिएको शुल्क र रोगको निदान सहितको प्रेसक्रिप्शन अनुसार खरीद गरेको औषधि खर्च,

(२)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(ग) अस्पताल पनि नभएको र डाक्टर, कविराज, बैद्य वा हेल्थ असिस्टेण्ट पनि नभएको ठाउँमा भएको उपचारमा विभागीय प्रमुख, बाहिनी, गण वा गुल्म मातहतका सैनिक जवानको हकमा सम्बन्धित पतिले र प्रधानसेनापतिको हकमा रक्षा सचिवले सिफारिश गरेको खर्च,

(घ) प्लाष्टिक सर्जरी वा निजी नर्सिङ होममा गरेको चिरफार (सर्जिकल अप्रेशन) बाहेक सबै किसिमको चिरफार गर्दा लागेको बिल बमोजिमको खर्च,

(ङ) आफ्नो घर वा डेरा छाडी अर्को जिल्लामा वा विदेशमा गई औषधि उपचार गराउँदा त्यस्तो स्थानसम्म पुग्दाको र फर्कदाको बिरामीको र कुरुवा चाहिने अवस्था भए एकजना कुरुवासम्मको यातायात खर्चको पूरै रकम र खाना खर्च वापत निज बिरामी सैनिक जवानले नियमानुसार पाउने दैनिक भत्ताको पचहत्तर प्रतिशत ।

(२) उप-नियम (१) मा जुनसुकै कुरा लेखिएको भए तापनि सैनिक जवानको तमाम नोकरी अवधिभर राजपत्रांकित सैनिक जवानलाई बाह्र महिनाको तलब बराबरको, राजपत्र अनंकित सैनिक जवानको हकमा अनरेरी सह-सेनानी र अनरेरी उप-सेनानीलाई सोह्र महिनाको तलब बराबरको, सुवेदारलाई अठार महिनाको तलब बराबरको र सोभन्दा मुनिका अन्य दर्जाको सैनिक जवानलाई एक्काईस महिनाको तलब बराबरको रकमसम्म मात्र उपचार खर्च दिइनेछ ।

तर सरकारी कामको सिलसिलामा चोटपटक लाग्न गई कुनै सैनिक व्यक्ति घायल भई उपचार गर्न वा नेपाल अधिराज्यभित्र औषधि उपचार हुन नसक्ने भनी वीरेन्द्र अस्पताल (सैनिक अस्पताल) को मेडिकल बोर्डले सिफारिश गरेको सैनिक जवानले विदेशमा गई उपचार गराउन चाहेमा निजलाई उप-नियम (१) बमोजिम पाउने उपचार खर्चको अतिरिक्त श्री ५ को सरकार, रक्षा मन्त्रालयले उचित ठहर्‍याएको थप आर्थिक सहायता दिन सकिनेछ ।

(३) यस नियमबमोजिम पाउने उपचार खर्च कुनै सैनिक जवानले पेस्कीको रूपमा लिन चाहेमा कारण मनासिब देखिए सम्बन्धित पतिले सिफारिश गरेमा पछि तलबबाट किस्ताबन्दीमा कटौती गर्ने गरी पेस्की रकम

(३)
आधिकारिकता मुद्रण विभागबाट प्रमाणित गरिएपछि मात्र लागु हुनेछ।

लिन सक्नेछ । पेस्की लिएको रकम भुक्तान नहुँदै त्यस्तो सैनिक जवानको मृत्यु भएमा सो कट्टी गर्न बाँकी रहेको रकम मिन्हा हुनेछ ।

(४) कुनै सैनिक जवानको संगोलको पति वा पत्नी, आमा, बाबु वा नाबालक छोराछोरी बिरामी भएमा यस नियमबमोजिम पाउने अधिकतम उपचार खर्चको रकमबाट कट्टा हुने गरी बिलबमोजिमको रकमको नब्बे प्रतिशत रकम सम्बन्धित सैनिक जवानले लिन पाउनेछ । त्यस्तो उपचार खर्चको माग गर्दा रोगको निदान उल्लेख गरिएको चिकित्सकको प्रेसक्रिप्शन पनि पेश गर्नुपर्नेछ ।

(५) कुनै सैनिक जवानको संगोलको पति वा पत्नी, आमा, बाबु वा नाबालक छोराछोरी बिरामी भई उपचार गराउन पर्दा वा स्वदेशमै अस्पताल भर्ना भई शल्यक्रिया वा उपचार गराउन पर्दा अस्पतालमा लागेको बिलबमोजिमको खर्च र अस्पतालको प्रेसक्रिप्शनबमोजिम लागेको औषधि उपचार खर्चको नब्बे प्रतिशत रकम उपनियम (२) बमोजिम सैनिक जवानले पाउने रकममध्येबाट पाउनेछ ।

तर सैनिक जवानको संगोलको पति वा पत्नी, आमा वा बाबु कुनै सरकारी सेवा वा सरकारी स्वामित्व वा नियन्त्रणमा भएको संस्थाको सेवामा बहालवाला कर्मचारी भए त्यस्तो उपचार खर्च पाउनेछैन । झुठ्ठा व्यहोरा पेश गरी यस नियमबमोजिम उपचार खर्च माग गर्ने वा प्राप्त गर्ने सैनिक जवानलाई झुठ्ठा व्यहोरा पेश गरे बापत कारवाही गरी रकम लिइसकेको भए सो समेत असुल उपर गरिनेछ ।

(६) भविष्यमा सरकारी सेवाको लागि सामान्यतया अयोग्य ठहरिने गरी सेवाबाट बर्खास्त गरिएकोमा बाहेक अन्य अवस्थामा नोकरीबाट अलग हुने सैनिक जवानले उपनियम (२) बमोजिम पहिले रकम नलिएको भए एकमुष्ट रकम लिन पाउनेछ ।

तर निवृत्तभरण पाउने गरी सेवाबाट अवकाश पाएका सैनिक जवानले त्यस्तो बाँकी भएजति पूरै रकम र पच्चीस वर्ष सेवा अवधि पूरा गरेको रहेछ भने त्यसमा अर्को दश प्रतिशत थप गरी हुन आउने रकम एकमुष्ट निजले नोकरीबाट अलग हुँदा लिन पाउनेछ ।

(७) कुनै सैनिक जवान दश वर्षको सेवा अवधि नपुग्दै भविष्यमा सरकारी सेवाको निमित्त अयोग्य ठहरिने गरी सेवाबाट बर्खास्त गरिएको अवस्थामा बाहेक अरू जुनसुकै व्यहोराबाट सेवाबाट अलग भएमा पनि दश वर्षको नोकरी अवधि मानी त्यसको दामासाहीले उपनियम (२) बमोजिमको उपचार खर्च पाउनेछ ।

(४)
आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(८) कुनै सैनिक जवानलाई देहायको अवस्थामा बाहेक परिवार र आफ्नो निमित्त समेत गरी एक वर्षमा निजले खाइपाई आएको दुई महिनाको तलब बराबरको रकमभन्दा बढी उपचार खर्च दिइने छैनः-

(क) यस नियमबमोजिम विदेशमा गई उपचार गराउन पर्दा वा स्वदेशमै पनि अस्पतालमा भर्ना भई उपचार गराउन पर्दा ।

(ख) उपनियम (५) बमोजिम परिवारलाई उपचार गराउँदा ।

(९) यस नियमबमोजिम सैनिक जवानले पाएको उपचार खर्चको विवरण खर्च लेख्ने कार्यालयले सैनिक जवानको व्यक्तिगत अभिलेखमा राख्नुपर्नेछ । त्यस्तो अभिलेख सम्बन्धित विभाग, बाहिनी, गण, गुल्म र अभिलेखालयले अद्यावधिक बनाई राख्नुपर्नेछ ।

(१०) दुर्गम क्षेत्रमा रहेका सैनिक जवान वा निजको परिवारलाई रोग लागी स्थानीय स्वास्थ्य केन्द्रबाट उपचार हुन नसकी ज्यानसमेत जोखिम हुने अवस्था परेको कुरा जिल्ला स्वास्थ्य केन्द्रले सिफारिश गरेमा उपचारको सुविधा भएको ठाउँमा लैजाँदा लाग्ने खर्च श्री ५ को सरकारले दिनेछ ।

स्पष्टीकरणः- यस नियमको प्रयोजनको लागि “दुर्गम क्षेत्र” भन्नाले श्री ५ को सरकारले नेपाल राजपत्रमा सूचना प्रकाशित गरी स्वास्थ्य उपचारको दृष्टिकोणले ज्यादै पिछडिएको भनी तोकिएको जिल्लालाई जनाउँनेछ ।

५. मूल नियमावलीको नियम १३ मा संशोधन : मूल नियमावलीको नियम १३ को सट्टा देहायको नियम १३ राखिएको छ :-

“१३. निवृत्तभरण वा उपदान नपाउने अवस्था : देहायका कुनै अवस्थामा यो

नियमावलीबमोजिमको निवृत्तभरण, उपदान वा अन्य सुविधा पाउनेछैनः-

- (क) सैनिक ऐन, २०१६ बमोजिम सर्वस्व सहित जन्मकैद, जन्मकैद वा तीन वर्षभन्दा बढी कैदको सजाय पाएमा,
- (ख) नैतिकपतन देखिने फौजदारी अभियोगमा सजाय पाएमा,
- (ग) नेपाल अधिराज्यको संविधान, २०४७ द्वारा स्थापित व्यवस्था विरुद्ध काम गरेमा,
- (घ) भविष्यमा सरकारी सेवाको निमित्त सामान्यतया अयोग्य ठहरिने गरी सेवाबाट बर्खास्त गरिएमा ।”

आज्ञाले,

चक्रबन्धु अर्याल

(५) श्री ५ को सरकारको का.मु. सचिव

मुद्रण विभाग, सिंहदरबार, काठमाडौंमा मुद्रित ।

आधिकारिकता मुद्रण विभागबाट प्रमाणित गरिएको छ, मात्र लागु हुनेछ।

